

ఇష్టం

“ఇవాళయినా ఆ గుడ్డల్ని టైలర్‌కి ఇస్తారా లేదా?” ఆఫీసుకి బయల్దేరపోతూంటే భవాని అడిగిన ఆ ప్రశ్నకి వళ్ళు మండిపోయింది.

తను భార్య, నేను భర్త. నా ఆజ్ఞను తను పాటించాలా! తనాజ్ఞను నేను పాటించాలా?

అసలు నాకు చెప్పకుండా నాకు గుడ్డలు తేవడం తన మొదటి తప్పు. ఒకవేళ తెచ్చిందే అనుకో. అవి నాకిష్టం లేని రంగువని తెలిసి కూడా అవే కుట్టించమని నన్ను వేధించడం రెండో తప్పు. అంతకన్నా భయంకరమైన మూడో తప్పు నేనూరుకుంటున్నాను కదా అని ఆ వేధింపుల్ని సాధింపుల్లోకి, ఆజ్ఞల్లోకి దించడం...!

ఇంకా ఉమించుకుంటూ పోతే మరింకెన్ని తప్పుల్ని కాయాల్సి వస్తుందో! ఇంక వుపేక్షించకూడదు. గట్టి డోస్ ఇవ్వాలి.

“మిమ్మల్నే! ఇవాళ గనక మీరా గుడ్డల్ని టైలర్ కిచ్చి రాక పోయారో రాత్రినించీ నే నన్నం ముట్టుకోను. ఇక మీ ఇష్టం!” ఖచ్చితంగా ఆమె ఆలా అనేసరికి నాకు వళ్ళు మండిపోయింది.

“నేనూ ఖచ్చితంగానే చెప్తున్నాను. ఆ గుడ్డల్ని నేను కుట్టించు కోను. ఎట్లాగూ కొనేశావు కాబట్టి, వాటిని ఈసారి మీ తమ్ము డిక్కడికి వచ్చినప్పు డతనికిచ్చేయ్!” గబగబా బయటి కొచ్చేసాను.

ఎంత భార్యయితే మాత్రం అంత అజమాయిషీనా? నేను తొడుక్కునే గుడ్డలు కూడా తన కిష్టమయినవే అయివుండాలా? ఇక నామీద కూడా నాకు ఇష్టాయిష్టాలే వుండకూడదా?



సరిగా క్రిందటి సంవత్సరం ఈపాటికి తనెవరో, నేనెవరో! ఈ ఒక్క సంవత్సరంలోనే నామీద ఈమెకింత అధికారం వచ్చిందా! చిన్నప్పట్నుంచీ పెంచి పెద్దచేసిన తల్లిదండ్రులే నాతో ఎప్పుడూ ఇట్టా మాట్లాడలేదు. నాకెప్పుడు గుడ్డలు కొనాల్సివచ్చినా నాన్నగారు నన్ను వెంటపెట్టుకునే వెళ్ళేవారు. నా కిష్టమయినవాటినే కొనేవారు. అట్లాంటిది నిన్నగాక మొన్న వచ్చిన ఈమె అధికారపూర్వకంగా ఆ గుడ్డల్ని

కుట్టించుకొమ్మని అజ్ఞాపిస్తే పాటిస్తానా? చచ్చినా పాటించను. ఏమయినా సరే, ఆ గుడ్డల్ని కుట్టించుకోను గాక కుట్టించుకోను...

నేను బస్టాప్ కి చేరుకోవడం, బస్సు రావడం ఒకేసారి జరిగాయ్.

పద్మవ్యూహంలోకి జొరబడ్డట్లు జనాల్ని తోసుకుంటూ ఎక్కగానే బయల్దేరింది బస్సు.

రోజూ ఇదో నరకం!

ఆఫీసు సమయాల్లో బస్సులన్నీ రద్దీ. బస్ స్టాప్ లో బస్సులాపడమే గగనం. ఒకవేళ ఆపినా బస్సెక్కడం కష్టం. కష్టాలన్నీ ఓర్చి బస్సెక్కితే జనం మధ్య ఇలా నలిగిపోవాలి.

తప్పదు! మధ్యతరగతి మనిషిగా పుట్టినందుకు ఇటువంటి నరకాల నన్నింటినీ భరించి తీరాల్సిందే!

దాదాపు ఓ ఆరగంట అలా నరకాన్ననుభవించింతర్వాత సికింద్రా బాద్ స్టేషన్ దగ్గర బస్సు దిగి ఆఫీసువేపు నడవసాగాను.

“రవీ!...” వెనకనించి ఎవరో విల్చిన విలుపుతో తక్కున ఆగిపోయాను.

బాగా పరిచయమయిన గొంతులాగే వుంది.

వెనక్కి తిరిగాను.

ఆశ్చర్యం !

ఆమె...ఆమె...

అవును, ఆమె రాజేశ్వరే! సందేహంలేదు.

మరి, ఇక్కడుందేమిటి?

హఠాత్తుగా ఆమె నక్కడ, అలా చూసేసరికి ఆశ్చర్యం. ఆశ్చర్యంతోపాటు కొద్దిగా కంగారు కలిగింది.

“ఏమిటవీ, అంతగా ఆలోచిస్తున్నావ్? నన్ను గుర్తుపట్టలేదా?”

నిన్ను గుర్తుపట్టలేనా రాజేశ్వరీ! నీలో ఎన్ని మార్పులొచ్చినా సరే, ఎన్ని వేలమంది మధ్యనున్నా సరే నిన్ను గుర్తుపట్టగల్గు! కాకపోతే హఠాత్తుగా దర్శన మిచ్చేసరికి కొద్దిగా కంగారు. అంతే!

“అబ్బే గుర్తించక కాదు... ఏమిటి వున్నట్లుండి ఇలా హఠాత్తుగా దర్శనమిచ్చావ్?” అన్నాను నా కంగారుని కప్పిపుచ్చుకుని నవ్వేస్తూ.

“ఇక్కడ నిన్ను చూడగానే నేనూ ఆశ్చర్యపోయాను. కానీ నీలా అలా ఆశ్చర్యంలోనే మునిగిపోయి వూరుకోలేదు. వెంటనే తేరుకొని నిన్ను కేకేశాను.” తనూ నవ్వింది.

ఆమె నవ్వుతూంటే ఎర్రని పెదాలమధ్య అందమయిన తెల్లని పలు వరుస తళుక్కున మెరిసింది.

అదే... ఆ అందమే, మొదట్నుంచీ ఆమె అంటే నేను పడిచచ్చేట్లు చేసేది. అలా ఆమె నవ్వుతూంటే అందం మరింత విజృంభిస్తుంది. వెంటనే ఆమెను దగ్గరకు లాక్కోవాలని... ఇంకా ఏమేమో చేయాలనీ మనసు వువ్విళ్ళూరుతుంది.

బలవంతాన నన్ను నేను నిగ్రహించుకోసాగాను.

“ఇన్నాళ్ళ తరువాత కనిపిస్తే తక తకా విషయాలన్నీ ఏకరువు పెట్టాల్సింది పోయి ఏమిటి అలా నిలువు గుడ్డేసుకుని చూస్తూ వుండి పోయావ్?” మళ్ళీ నవ్వింది.

వద్దు రాజేశ్వరీ! ప్లీజ్ నువ్వలా నవ్వకు! సభ్యత కూడా మరచి పోయి ఏం చేస్తానో అనే భయం నిలువునా నన్ను వొణికించేస్తోంది.

“అదిగో మా బస్సు వచ్చేస్తోంది. నువ్వివాళ సాయంత్రం తప్ప కుండా మా ఇంటికి వస్తున్నావ్. నీకోసం ఎదురుచూస్తుంటాను. ” చటు

క్కుశ నా చేతిలో వున్న వీళ్ళీ నందుకుని, దానిమీద తనింటి అడ్రసు రాసిచ్చింది.

ఇంతలో ఆమెక్కావలసిన బస్సు వచ్చి ఆగడంతో సాయంత్రం తప్పకుండా రమ్మని మరోసారి చెప్పి, బస్సువేపు నడిచింది.

ఆమెలో అప్పటికి ఇప్పటికి వయసు తెచ్చిన నిండుతనం తప్ప మరే మార్పు కనిపించలేదు నాకు. అప్పుడెలా చొరవగా మాట్లాడేదో, ఇప్పుడూ అలాగే మాట్లాడుతోంది.

“సాయంత్రం తప్పకుండా వస్తున్నావ్ కదూ?” బస్సెక్కిం తర్వాత కిటికీలోంచి తల బయటికి పెట్టి మళ్ళీ అడిగింది.

“తప్పకుండా వస్తాను,” చిన్నగా నవ్వాను చెయ్యూపుతూ.

తనూ చెయ్యూపింది.

బస్సు బయలుదేరడంతో నెమ్మదిగా అక్కడ్నించి కదిలాను. శారీరకంగా ఆమెకు దూరమవుతున్నా మానసికంగా ఆమెకు దూరం కాలేక పోతున్నాను. ఆమెలో వున్న ఆకర్షణకి నేనంతగా కట్టుబడిపోయాను. అసలామెతో పరిచయమే చాలా విచిత్రంగా జరిగింది.

రాజేశ్వరీ వాళ్ళ నాన్నగారికి కొత్తగా మా పూరు బడిలీ అయి వచ్చారు. వాళ్ళిల్ల మా వీధిలోనే.

రోజూ వాళ్ళింటికి, మా యింటికి రాకపోకలుండేవి. ప్రతిరోజూ మా గులాబీ చెట్టుకు పూసే పువ్వు కోసుకుపోవడానికి వచ్చేది రాజేశ్వరి.

ఓ రోజు ఇంట్లో ఎవ్వరూ లేని సమయంలో వచ్చింది. నేనొక్కడే వుండడం చూసి సిగ్గుపడిపోయింది.

వెనక్కి తిరిగి వెళ్ళిపోతూంటే నేనే కేకేశాను.

“ఏమండీ! వెళ్ళిపోతూన్నారేం? మీ కోసం గులాబీ పువ్వుకోసి వుంచాను...” అంటూ లోపలికెళ్ళి పువ్వును తీసుకొచ్చి ఆమె కందించాను.

“చాలా థాంక్స్ అండి...” అందామె నావంక చూస్తూ.

“మీరీ గులాబీపువ్వు పెట్టుంటే ఎంత బావుంటారో తెలుసాండీ! మిమ్మల్నలా గంటల తరబడి చూస్తూండాలనిపిస్తుంది...”

ఆమె కిలకిల నవ్వేసి వెళ్ళిపోయింది.

ఆ మర్నాడు ఆమె వచ్చేసరికి నేను గులాబీపువ్వు కోసి, వాకిట్లోనే ఆమె కోసం ఎదురుచూస్తూ నిల్చున్నాను.

ఆమె ఆశ్చర్యపోయింది.

“మీరిలా ఇవ్వడం ఎవరయినా చూస్తే...” అంది సంశయంగా.

“నాకు ఆనందం కల్పించే పనిచేయడానికి భయమెందుకూ?” అన్నాను ధైర్యంగా.

అక్కడ్నుంచి ఇద్దరం కలిసే కాలేజీకి బయలుదేరాం.

ఇద్దరిదీ ఒకే క్లాస్ కూడా కావడంతో మా పరిచయం మరింత తొందరగా పెరిగిపోయింది.

ఆలా పెరిగిపోయిన పరిచయం, ఆ తర్వాత నెమ్మదిగా ప్రేమలోకి దిగిపోయింది.

ఆమెను చూడకుండా నేను, నన్ను చూడకుండా ఆమె వుండలేని స్థితిలోకి వచ్చేశాం. క్రమంగా కాలేజీలో కూడా మా గురించి గుసగుసలు ప్రారంభమయ్యాయి. అయినా ఇద్దరం వాటిని లక్ష్యపెట్టలేదు. మరింత చనువుగా వుండసాగాం.

ఒకళ్ళకి తెలీని పాఠాలు మరొకళ్ళం చెప్పడం వంకతో వీలై నప్పు
డల్లా ఒకళ్ళింటికి మరొకళ్ళం వెళ్ళడం ప్రారంభించాం...

ఆఫీసుకి చేరుకున్నాను. రాజేశ్వరి గురించిన తియ్యటి ఆలోచనల
వల్ల నడచినట్టే అనిపించలేదు.

రిజిష్టర్ లో సంతకంచేసి స్టీట్లో కూలబడ్డాను.

స్టీట్లో కూర్చున్న తరువాత కూడా మనసు పనిమీద లగ్నం
కావడంలేదు. మనసునిండా రాజేశ్వరే!

ఆ రోజు కాలేజీకి వెళ్ళేప్పుడు—

“రవీ! నువ్వివాళ ఓ పనిచేయాలి” అంది దగ్గరకొచ్చి.

“ఏవిటి?” అడిగాను.

“నువ్వు తెల్లపాంటు, తెల్లషర్టు వేసుకుంటే ఎంతో బావుంటావ్...”

“బావుంది! నాకసలు తెల్లగుడ్డలే లేవు.”

“అందుకే ఇదిగో ఈ డబ్బులు తీసుకెళ్ళి ఇవాళ సాయంత్రం తెల్ల
పాంటు, షర్టు పీసెస్ తీసుకో,” అంటూ తన గుప్పెట్లోవున్న నోట్లని నా
చేతిలో పెట్టబోయింది.

“అదేవిటి! ఎక్కడివీ డబ్బులు?” కంగారుగానూ, అయోమయం
గానూ అడిగాను.

“నాన్నగారు నా పుట్టినరోజుకి శారీ కౌనుక్కోమని ఇచ్చారు.”

“మరి ఆ డబ్బులు కాస్తా నాకిచ్చేస్తే...”

“మరేం పర్లేదు. బస్సులో ఎక్కడో పోయాయని చెప్తాను.” ఆ
మాటల్ని ఎంతో మామూలుగా అనేసినా నా మనసులో విపరీతంగా నాటుకు
పోయాయి. నేనంటే తనకెంత అభిమానం! తన కిష్టమైన డ్రెస్ లో నన్ను

చూడాలని ఎంతగా వుష్విళ్ళూరుతోంది! నా మనసానందంతో ఉబ్బితబ్బి బ్బయి పోయింది.

“నువ్వు చెప్పినట్టే చేస్తాను. కానీ ఒక్క షరతు” అన్నాను.

“ఏవిటి?”

“నేను గుడ్డల్ని కొనుక్కోవాలని మా నాన్నగార్ని డబ్బడుగు తాను. అవి నీకిస్తాను. వాటితో నువ్వు గ్రీన్ బెరికాట్ షారీ, బ్లవుజు తీసుకోవాలి. ఓ.కే?” అడిగాను.

“అంటే బదులా?” ఆమె అలా అడగడంలో ధ్వనించిన బాధ నన్ను మరింత బాధపెట్టింది.

“అదికాదు! అలా చెయ్యడంవల్ల మనిద్దరి కోరికలూ తీరడమే కాకుండా మనం ఇంట్లో అబద్ధాలు చెప్పాల్సిన పని కూడా వుండదు” అన్నాను ఆమె ననునయిస్తూ.

దాదాపు ఓ అరగంట బ్రతిమాలింతర్వాత ఆమె అందుకు వొప్పు కుంది.

గిరుక్కున వారం తిరిగింది.

నేను తెల్లపాంటు, షర్టు; ఆమె గ్రీన్ షారీ, బ్లవుజు వేసుకుని క్లాస్ ఎగ్గొట్టి ఉదయశంకర్ లో కాఫీ తాగి మరీ మాట్టికి చెక్కెళాం, ఆమె పుట్టినరోజునాడు.

“సార్! మిమ్మల్ని మేనేజర్ గారు పిలుస్తున్నారు.” ప్యూన్ పలక రింపుతో ఆలోచనల్లోంచి బయటపడి, గబగబా మేనేజర్ రూమ్ కేసి నడిచాను.

ఆయనో ఏవేవో ఆపీసు విషయాలు హోరాహోరిన చర్చించి, ఓ అరగంట దాటింతర్వాత బయటపడ్డాను.

ఆ రోజు చెయ్యాలిని పనులెన్నో వున్నాయి. కానీ చెయ్యబుద్ధి పుట్టడంలేదు. ఆలోచనలు రాజేశ్వరిని వదిలి ఇవతలికి రానంటున్నాయ్!

డిగ్రీ చదివిన ఆ మూడేళ్ళు నేనెన్నటికి మర్చిపోలేదు.

ఎన్నో అనుభూతులు!

క్లాసులోవున్న ఆ కాసేపూ దగ్గరే వుండి కూడా దూరాన్ని అనుభవించాల్సివచ్చినందుకు ఎంతో బాధపడిపోయేవాళ్ళం. కాలేజీ అయిపోగానే ఇద్దరం కలిసే బయల్దేరేవాళ్ళం. ఇంటికి వచ్చింతర్వాత కూడా ఏదో ఒక వంక పెట్టుకుని ఎవరో ఒకరి ఇంటిదగ్గరకి చేరి కబుర్లు చెప్పుకుంటూ గడిపేవాళ్ళం.

అప్పుడు మా ఇద్దరి మధ్యా ఏర్పడ్డ బంధాన్ని ఇద్దరి ఇళ్ళలోనూ గమనించే వుంటారు. కానీ మా పరిచయం హద్దులుమీరదన్న నమ్మకంతో ఏమీ చెప్పలేక వూరుకునేవాళ్ళు.

అయితే ఇద్దరి పెద్దలూ మా వివాహాన్ని హర్షించరనే విషయాన్ని మేం అప్పుడు గమనించలేకపోయాం. మా ఇద్దరి మధ్య కులం ఓ పెద్ద అడ్డుగోడ కట్టించనే విషయాన్ని కూడా మేం గుర్తించలేదు.

డిగ్రీ అయిపోగానే నన్ను వైజాగ్ లో వున్న మా మావయ్య గారింటికి ప్రయాణం కట్టించారు.

నేను వెళ్ళనని మొండికేశాను. ఇక్కడేవుండి ఏదయినా ఉద్యోగం చూసుకుంటానని గొడవ చేశాను.

మామయ్యదగ్గరికి నన్నెందుకు పంపించాలనుకుంటున్నారో తెలుసు నాకు. ఆయన నాకు పోస్ట్ గ్రాడ్యుయేషన్ తనింట్లో వుంచి చెప్పించడమే కాకుండా, ఉద్యోగాన్ని కూడా ఇప్పించి తన కూతుర్నిచ్చి చెయ్యాలనే వూహలో వున్నాడు. మావాళ్ళు కూడా దానికి మద్దతు నిస్తున్నారు. అందుకే ఈ ప్రయాణం.

ససేమిరా వెళ్ళనన్నాను.

వైజాక్ వెళ్ళకపోతే వెంటనే మరో పిల్లనెవరినైనా చూసి ముడే యించేస్తాను కాని, రాజేశ్వరితో తిరగనివ్వనని నాన్నగారు ఖచ్చితంగా చెప్పేశారు.

మామయ్య కూతుర్ని చేసుకోకపోతే తనే విషమో తిని చచ్చిపోతానని అమ్మ బెదిరించసాగింది.

ఒక ప్రక్క కన్న తల్లిదండ్రులు...

మరో ప్రక్క ప్రాణానికన్నా మిన్నగా ప్రేమించిన రాజేశ్వరి...

ఎటూ తేల్చుకోలేని విషమ పరిస్థితి.

రాజేశ్వరి వాళ్ళింటికి బయల్దేరాను.

ఇంటికి తాళం వేసుంది.

ఆ రాత్రి అమ్మద్వారా ఆసలు విషయం తెలిసింది. కేవలం నానింది దూరం చేయాలనే ఆమెని వాళ్ళ తల్లిదండ్రులు స్వగ్రామానికి తీసుకెళ్ళారని, ఇంక తిరిగొచ్చేది ఆమె తల్లిదండ్రులేనని, ఆమె రాదని!

ఒక్కసారి పరిస్థితులన్నీ తిరగబడేసరికి వుక్కిరి బిక్కిరయ్యాను.

వైజాగ్ వచ్చేశాను.

తర్వాత రాజేశ్వరికి ఎన్ని వుత్తరాలు చూసినా జవాబులేదు.

ప్రతి రోజూ ఆమె తాలూకు జ్ఞాపకాలు గుర్తుకొచ్చి బాధించసాగాయ్ ఆమెను చూడకుండా వుండడం ఇక నా వల్లకాదు. ఇంటికి బయల్దేరదామనుకొంటుండగా వచ్చింది - రాజేశ్వరి పెళ్ళి శుభలేఖ.

రాజేశ్వరి చచ్చినా ఈ పెళ్ళికి వొప్పుకోదు.

బలవంతాన ఆమె తల వంచి వుంటారు.

వెంటనే పెళ్ళి ఆమెను తీసుకొచ్చేయాలి.

మరోసారి శుభలేఖను చూడగానే దుఃఖం ఆగలేదు.

ఆ రాత్రే పెళ్ళి!

మరికొన్ని గంటల్లో రాజేశ్వరి మరెవరికో స్వంతం అయిపో
తోంది. ఎలా?

ఆ రాత్రంతా ఆలా ఏడుస్తూనే పడుకున్నాను.

మర్నాడుదయం లేచితర్వాత ఓ విధమయిన నిర్దిష్టత మనసులో
చోటు చేసుకుంది.

ఈసాటికి రాజేశ్వరి మరెవరికో స్వంతం అయిపోయి వుంటుంది.
ఇప్పుడెంత బాధపడ్డా లాభంలేదు. రాజేశ్వరి నాది కాకపోయినప్పుడు
మామయ్య కూతురు భవానైనా ఒకటే, మరో సుబ్బలక్ష్మినా ఒకటే!

ఆ రోజునించే జీవితంలో రాజీపడడం మొదలుపెట్టాను. ఆ తర్వాత
మళ్ళీ రాజేశ్వరిని చూడడమే పడలేదు.

ఇన్నాళ్ళ తరువాత ఇవాళ ఇలా హఠాత్తుగా కనపడింది. అప్పటికి,
ఇప్పటికి ఆమెకు నామీదున్న ప్రేమలో ఏమాత్రం భేదంలేదు. ఇప్పుడూ
తనని పూర్వంలాగానే ఆభిమానిస్తుంది.

తక్కున రాజేశ్వరి నవ్వు గుర్తుకొచ్చింది.

ఇంకా ఆ ఆందం నాకోసం పడిగాపులు పడుతోంది. విపరీతమైన
గర్వం కల్గింది నాకు.

ఒక గంటముందు పర్మిషన్ తీసుకుని ఇంటికెళ్ళాను.

గబగబా పెట్టెలోవున్న పాంటూ, షర్టు తీసి వేసుకున్నాను.

కుడిచేతికి గడియారం పెట్టుకుంటే రాజేశ్వరికి ఇష్టం. వెంటనే
డియారాన్ని ఎడంచేతినించి కుడిచేతికి మార్చేశాను.

“నువ్వలా తెల్ల పాంటూ, షర్టు వేసుకుని టక్ చేసి, ఫుల్ బూట్ వేసుకుంటే ఎంత బావుంటావో తెల్సా...” రాజేశ్వరి మాటలు గుర్తుకొచ్చాయి.

వెంటనే కుర్చీలో కూలబడి బూట్లు తొడగసాగాను.

ఇంతలో భవానీ కాఫీ తెచ్చి ఎదురుగావున్న టీపాయ్ మీద పెట్టింది.

బూట్లు తొడుక్కోవడం కాగానే, ఒక్క గుక్కలో కాఫీ తాగి, బయటికి బయల్దేరాను.

“బయటికి వెళ్తున్నట్లున్నారగా ఆ గుడ్డల్ని టైలరుకిచ్చి పోగూడదూ...” నెమ్మదిగా అంది భవానీ.

ఆ మాటలు వినబడగానే నాకు చద్రున మండింది.

“చెప్పేనుగా— ఆ గుడ్డల్ని నేను కుట్టించుకోనని...” గబగబా బయటికొచ్చేశాను.

అటుగా పోతున్న ఆటోని కేకేసి, రాజేశ్వరి ఇంటి లొకాలిటి చెప్పాను.

పది నిమిషాలు కాకముందే ఆటో వాళ్ళింటి ముందాగింది.

నన్ను చూడగానే నవ్వుతూ ఎదురొచ్చింది రాజేశ్వరి.

ఆమెను చూడగానే విపరీతమైన ఆనందం కల్గింది. నేనామె అభిరుచులకనుగుణంగా తయారై వచ్చినట్లే, ఆమె నా అభిరుచులకు అనుగుణంగా అలంకరించుకుంది. గ్రీన్ శారీ, గ్రీన్ బ్లౌజు, పాపిట్లో కుంకుమ...

ఓహో...రాజేశ్వరి! ఇంకా నువ్వు నా ఇష్టాల్ని మరచిపోలేదన్నమాట! నువ్వేకాదు, నేనూ నీ ఇష్టాల్ని మరచిపోలేదు ఇదిగో అందుకు నిదర్శనమే ప్రస్తుత నా రూపం...

నవ్వుతూ మెట్టెక్కసాగాను.

“రండి...రండి...మీ కోసమే ఎదురు చూస్తున్నాం.” నవ్వుతూ అంది రాజేశ్వరి.

ఆమె ఎర్రని పెదాల మధ్య, తెల్లని పలువరుస తళుక్కుమంది. యు ఆర్ ఎ బ్యూటీ క్వీన్ రాజేశ్వరి! ఈ ఆందం ఎప్పుడూ నాదేనని తెలిసి కూడా దూరంగా తిరుగుతున్న మూర్ఖుణ్ణి. ఇవాళితో ఆ మూర్ఖత్వానికి స్వస్తి చెప్పేస్తాను.

“రాజేశ్వరి! నాకు గ్రీన్ శారీ అంటే ఇష్టమన్న సంగతి నీకింకా గుర్తుందా?” ఆమెకేసి నడుస్తూ అప్యాయంగా అడిగాను.

“గ్రీన్ శారీ అంటే మావారికెంతో ఇష్టం. వారి ఇష్టాలే నా ఆలంకరణలు...” ఆమె వెనక్కి తిరిగి “ఏమండీ! ఇంకా ఎంతసేపు మీ ఆలంకరణ? రవి వచ్చేకారు...” గట్టిగా అంది.

ఆమె మాటలు వినగానే హతాశుడైతూ. అతనింట్లోనే వున్న డన్నమాట! ఇంకా నయం తొందరపడలేదు.

“ఇదిగో వచ్చేకా...” నవ్వుతూ బయటకొచ్చిన ఆ యువకుణ్ణి చూడగానే ఇనుపరాడ్ తో నెత్తిన మోదినట్లయింది.

తెల్ల పాంటు, తెల్ల షర్టు, ఫుల్ ఘాస్. కుడిచేతికి వాచీ... అందంగా నవ్వుతూ విష్ చేశాడు.

నాకు మతి పోతోంది.

అక్కడ నిలబడలేకపోతున్నాను.

“కూర్చోండి...” నవ్వుతూ అన్నాడతను.

కూలబడ్డాను పక్కనేవున్న కుర్చీలో.

“మీ గురించి అప్పుడప్పుడూ మా ఆవిడ చెప్తూంటుంది. మీరిద్దరూ మంచి స్నేహితులటకదా...”

అతను చెప్పే మాటలు నా చెవిలో రూరడం లేదు. అప్పుడప్పుడో
రాజేంద్ర చెప్పిన మాటలు గుర్తుకొచ్చాయి —

ఆడవాళ్ళకి తమ గురించినన్నా భర్త గురించే ఎక్కువ ద్యాస!
భర్తను తమ ఇష్టానికి అనుగుణంగా తీర్చిదిద్దుకోవడం వాళ్ళకెంతో
ఇష్టం అని.

నిజమే! అప్పుడు నేను తన భర్త నవ్వుతాననే వుద్దేశంతో రాజేశ్వరి
అలా ప్రవర్తించింది. ఇప్పుడా కోరికలన్నీ భర్తతో తీర్చుకుంటుంది.
నేనిప్పుడు పరాయివాణ్ణి... ఇంకా నయం ఇందాక ఇంకా చొరవ తీసుకు
నుంటే చెంప వాచిపోయి వుండేది.

చటుక్కున భవాని గుర్తుకొచ్చింది నాకు.

పిచ్చిపిల్ల! తనింటి భర్చుకిచ్చిందాంట్లో దాచి, నాకోసం తనకిష్ట
మైన గుడ్డల్ని కొంది. నేనేమో మొండిగా ఆలోచించి ఆమెను హింస
పెట్టాను. వెంటనే వెళ్ళి ఆ గుడ్డల్ని టైలరు కివ్వాలి.

భవాని ఆ గుడ్డల్ని కుట్టించుకోమని నన్నెందుకు బలవంతం
చేస్తోందో కూడా అర్థమైపోయింది.

రక్కున లేచి నిలబడ్డాను.

“ఇదేంటి! లేచి నిలబడ్డారు...?” ఇద్దరూ ఒకేసారి అడిగారు.

“మళ్ళీ రేపు సాయంత్రం నూ ఆవిడతో కలిసి వస్తాను. ఇప్పుడో
అర్జంటు పనుంది. వస్తా...” వాళ్ళ మాటల్ని వినిపించుకోకుండా గబగబా
యటి కొచ్చేశాను. *

(యువ-జూలై 1979)